

പദ്ധതികൾക്കായി അനുവദിച്ചിട്ടുണ്ട്. തീറ്റപ്പുൽകൃഷിക്കായി 48.72 ലക്ഷം രൂപ, വിജ്ഞാനവ്യാപന പ്രവർത്തനങ്ങൾക്കായി 15.02 ലക്ഷം രൂപ കാലിത്തീറ്റ സബ്സിഡിക്കായി 21 ലക്ഷം രൂപയും വകയിരുത്തിയിട്ടുണ്ട്. മിൽക്ക് ഷെഡ് ഡെവലപ്മെന്റ് പദ്ധതിയിൽ സർക്കാർ സബ്സിഡിയോടെ ഉരുക്കളെ വാങ്ങിനൽകുന്ന പദ്ധതികൾ ഉൾപ്പെടുത്തിയിട്ടുണ്ട്. ഗോധനം (സങ്കരയിനം), ഗോധനം (തനത് ഇനം), രണ്ട് പശു യൂണിറ്റ്, അഞ്ച് പശു യൂണിറ്റ്, പത്ത് പശു യൂണിറ്റ്, കോമ്പോസിറ്റ് ഡയറി യൂണിറ്റ് (1 പശു + 1 കിടാരി), കോമ്പോസിറ്റ് ഡയറി യൂണിറ്റ് (3 പശു + 2 കിടാരി), കോമ്പോസിറ്റ് ഡയറി യൂണിറ്റ് (6 പശു + 4 കിടാരി), കിടാരി പാർക്ക്, ആവശ്യാധിഷ്ഠിത ധനസഹായം, കാലിത്തൊഴുത്ത് നിർമ്മാണം/നവീകരണം തുടങ്ങിയ പദ്ധതികളാണ് പ്രധാനമായും നടപ്പിലാക്കി വരുന്നത്. ഇതിനായി ജില്ലയിൽ 1.81 കോടി രൂപ വകയിരുത്തിയിട്ടുണ്ട്. ക്ഷീരസംഘങ്ങൾക്കായുള്ള ധനസഹായമായി 60 ലക്ഷം രൂപയും ഗുണനിയന്ത്രണ ലാബുകളുടെ പ്രവർത്തനത്തിനും അടിസ്ഥാനസൗകര്യ വികസനത്തിനുമായി 8.12 ലക്ഷം രൂപയും വകയിരുത്തിയിട്ടുണ്ട്.

കോവിഡ് മരണ നിരക്ക്

16(*135) ശ്രീ. സജീവ് ജോസഫ്:

ശ്രീ. കെ. ബാബു (തൃപ്പൂണിത്തുറ):

ശ്രീ. എൽദോസ് പി. കുറുപ്പുള്ളി:

ശ്രീ. സി. ആർ. മഹേഷ്: താഴെകാണുന്ന ചോദ്യങ്ങൾക്ക് ആരോഗ്യ-വനിത-ശിശു വികസന വകുപ്പുമന്ത്രി (ശ്രീമതി വീണാ ജോർജ്ജ്) സദയം മറുപടി നൽകുമോ:

(എ) സംസ്ഥാനത്ത് 2021 ജനുവരി ഒന്നുമുതൽ മേയ് 31 വരെയുള്ള അഞ്ചു മാസങ്ങളിൽ തദ്ദേശ വകുപ്പിന്റെ മരണ രജിസ്ട്രേഷൻ കണക്കുപ്രകാരം രേഖപ്പെടുത്തിയിട്ടുള്ള കോവിഡ് മരണങ്ങളുടെ ശരാശരി നിരക്ക്, ആരോഗ്യ വകുപ്പിന്റെ റിപ്പോർട്ട് പ്രകാരം നാളിതുവരെയുള്ള ആകെ കോവിഡ് മരണങ്ങളുടെ എണ്ണവുമായി താരതമ്യംചെയ്യുമ്പോൾ വളരെ വലിയ വ്യത്യാസം ഉണ്ടാകുന്നതായി ശ്രദ്ധയിൽപ്പെട്ടിട്ടുണ്ടോ; എങ്കിൽ കാരണം വ്യക്തമാക്കുമോ?

ഇല്ല. തദ്ദേശ സ്വയംഭരണ വകുപ്പിന്റെ സേവന രജിസ്ട്രേഷൻ പോർട്ടൽപ്രകാരം ആകെ മരണങ്ങളുടെ എണ്ണം മാത്രമേ ലഭ്യമാവുകയുള്ളൂ. ജനുവരി 1 മുതൽ മേയ് 31 വരെയുള്ള കോവിഡ് മരണങ്ങളുടെ നിരക്ക് പ്രസ്തുത വെബ്സൈറ്റിൽ ലഭ്യമല്ല. കേരളത്തിൽ, 21-7-2021 വരെ 15,617 (പതിനയ്യായിരത്തി അറുനൂറ്റി പതിനേഴ്) മരണങ്ങളാണ് കോവിഡുമൂലം സ്ഥിരീകരിച്ചത്. ഇതിൽ 2021 ജനുവരി 1 മുതൽ മേയ് 31 വരെ 5743 കോവിഡ് മരണങ്ങളാണ് കേരളത്തിൽ സ്ഥിരീകരിച്ചത്.

(ബി) കോവിഡിന്റെ ആഗോളതലത്തിൽ അംഗീകരിക്കപ്പെട്ട കേസ്സ് ഫറ്റാലിറ്റി റേറ്റ് ഒരു ശതമാനം ആയിരിക്കുമ്പോൾ കേരളത്തിൽ ഏറ്റവുമധികം മരണം റിപ്പോർട്ട് ചെയ്ത ജില്ലകളിൽപോലും സി.എഫ്.ആർ. ഒരു ശതമാനത്തിൽ താഴെയാണെന്നത് മരണങ്ങളുടെ എണ്ണം അധികൃതർ ബോധപൂർവ്വം കുറച്ചുകാണിക്കുന്നതിനാലാണെന്ന ആക്ഷേപത്തിന്റെ നിജസ്ഥിതി വെളിപ്പെടുത്തുമോ;

(സി) കോവിഡ് മരണങ്ങളുടെ എണ്ണം കുറച്ചുകാണിച്ചതായി ആക്ഷേപമുള്ള സാഹചര്യത്തിൽ മരണപ്പെട്ടവരുടെ കുടുംബങ്ങൾക്ക് അർഹതപ്പെട്ട നഷ്ടപരിഹാരം ലഭിക്കാതിരിക്കുന്നത് ഒഴിവാക്കുന്നതിനായി സംസ്ഥാനത്തെ കോവിഡ് മരണങ്ങൾ സംബന്ധിച്ച പുതുക്കിയ കണക്കെടുപ്പിന് സർക്കാർ തയ്യാറാകുമോയെന്ന് അറിയിരിക്കുമോ;

&

(ഡി) എങ്കിൽ എന്തെല്ലാം മാനദണ്ഡങ്ങളുടെ അടിസ്ഥാനത്തിലായിരിക്കും പുതിയ കണക്കെടുപ്പ് നടത്തുകയെന്ന് വെളിപ്പെടുത്തുമോ?

കേരളത്തിലെ CFR 0.49 ശതമാനമാണ്. ഇന്ത്യയുൾപ്പെടെയുള്ള വിവിധ രാജ്യങ്ങളിലെ കേസ്സ് ഫറ്റാലിറ്റി റേറ്റ് ചുവടെ ചേർക്കുന്നു:

ക്രമ നമ്പർ	രാജ്യം	CFR
1.	ഇന്ത്യ	1.34 ശതമാനം
2.	സ്വീഡൻ	1.34 ശതമാനം
3.	ഇറ്റലി	2.98 ശതമാനം
4.	ബ്രസീൽ	2.8 ശതമാനം
5.	ഇറാൻ	2.45 ശതമാനം
6.	ജർമ്മനി	2.44 ശതമാനം
7.	സ്പെയിൻ	1.94 ശതമാനം
8.	USA	1.78 ശതമാനം
9.	ദക്ഷിണകൊറിയ	1.13 ശതമാനം
10.	ന്യൂസിലാന്റ്	0.42 ശതമാനം

ആഗോളതലത്തിലെ ഫറ്റാലിറ്റി റേറ്റ് 2.15 ശതമാനമാണ്. മേൽപ്പറഞ്ഞ വിവരങ്ങൾ പരിശോധിക്കുമ്പോൾ വിവിധരാജ്യങ്ങളിൽ കോവിഡ് 19-ന്റെ CFR ഒന്നിനുമുകളിലായി കാണാം. എന്നാൽ കേരളത്തിലെ പ്രതിരോധ പ്രവർത്തനങ്ങളുടെയും മികച്ച പൊതുജനാരോഗ്യ സംവിധാനങ്ങളുടെയും ഫലമായിട്ടാണ് കോവിഡ് 19-ന്റെ മരണനിരക്ക് ഒന്നിൽ താഴെ നിർത്താൻ കേരളത്തിന് സാധിച്ചത്. കേരളത്തിൽ കോവിഡ് മരണങ്ങൾ റിപ്പോർട്ട് ചെയ്യുന്നത് നിലവിൽ ജില്ലാതല വികേന്ദ്രീകൃത ഓൺലൈൻ സംവിധാനത്തിലൂടെയാണ്. WHO-യുടെയും ICMR-ന്റെയും മാർഗ്ഗനിർദ്ദേശങ്ങളനുസരിച്ചാണ് മരണങ്ങൾ സ്ഥിരീകരിക്കപ്പെടുന്നത്. ഇതിനായി സജ്ജമാക്കിയ ഓൺലൈൻ പോർട്ടലിലൂടെ അതത് അഗ്രൂപ്പുകളിൽനിന്നും ചികിത്സിച്ച ഡോക്ടർമാർ മരണകാരണം അടങ്ങിയ മെഡിക്കൽ ബുള്ളറ്റിൻ ഓൺലൈനിലൂടെ അപ്ലോഡ് ചെയ്യുന്നു. ഇത് ജില്ലാതലത്തിൽ ജില്ലാ മെഡിക്കൽ ഓഫീസർ പരിശോധിച്ച് 24 മണിക്കൂറിനകം സ്ഥിരീകരിക്കുന്നു. ശേഷം സംസ്ഥാനതലത്തിൽ ഇത്തരം വിവരങ്ങൾ ക്രോഡീകരിച്ച് റിപ്പോർട്ട് ചെയ്യപ്പെടുകയും ചെയ്യുന്നു. നേരത്തെ മെയിൽ വഴിയുള്ള റിപ്പോർട്ട് അടിസ്ഥാനമാക്കിയാണ് കോവിഡ് മരണങ്ങൾ റിപ്പോർട്ട് ചെയ്തിരുന്നത്. ഇത് കാലതാമസം വരുത്തുന്നുവെന്ന് കണ്ടെത്തിയാണ് ഓൺലൈൻ റിപ്പോർട്ടിംഗ് സമ്പ്രദായം ആവിഷ്കരിച്ചത്. മരണം റിപ്പോർട്ട് ചെയ്യപ്പെടുന്നത് Online മാർഗ്ഗത്തിലൂടെ ആയതിനാൽ കോവിഡ് മരണമാണോ, അല്ലയോയെന്ന് സ്ഥിരീകരിക്കുന്നതിനുള്ള കാലതാമസം പരമാവധി കുറയുന്നതാണ്. വീടുകളിൽവെച്ച് മരണമടയുന്നവരുടെ വിശദാംശങ്ങൾ PHC മെഡിക്കൽ ഓഫീസർമാരാണ് റിപ്പോർട്ട് ചെയ്യുന്നത്. ഇതും ജില്ലാ മെഡിക്കൽ ഓഫീസർമാർ പരിശോധിച്ച് സ്ഥിരീകരിക്കുകയും ഓൺലൈനായി സംസ്ഥാനതലത്തിൽ റിപ്പോർട്ട് ചെയ്യുകയും ചെയ്യുന്നു. CFR, മരണനിരക്ക് എന്നിവ കുറച്ചുകാണിക്കുന്നതിന് വേണ്ടിയുള്ള യാതൊരുവിധനടപടികളും ആരോഗ്യ വകുപ്പ് സ്വീകരിച്ചിട്ടില്ല. മാത്രമല്ല മരണങ്ങൾ റിപ്പോർട്ട് ചെയ്യുന്നതിലെ കാലതാമസം ഒഴിവാക്കുന്നതിനും കൃത്യത ഉറപ്പുവരുത്തുന്നതിനും കൂടിയാണ് ഓൺലൈൻ സംവിധാനത്തിലേയ്ക്ക് മാറിയത്.